



Дзяржаўная праграма «Лічбавая Беларусь» на 2026-2030 гады

Дзяржаўная праграма «Лічбавая Беларусь» на 2026-2030 гады зацверджана пастановай Савета Міністраў Рэспублікі Беларусь 30 снежня 2025 г. № 793

Як будзе фарміравацца экасістэма лічбавых рашэнняў для насельніцтва, бізнесу і дзяржавы?

Дзяржаўная праграма «Лічбавая Беларусь» на 2026-2030 гады, зацверджаная пастановай Савета Міністраў Рэспублікі Беларусь 30 снежня 2025 г. № 793, накіравана на фарміраванне айчынай экасістэмы лічбавых рашэнняў для насельніцтва, бізнесу і дзяржавы, заснаваных на сучаснай сістэме і інфраструктуры кіравання данымі.

Адказным заказчыкам выступае Міністэрства сувязі і інфарматызацыі.

У дзяржпраграму ўключаны **падпраграмы** «Эканоміка даных», «Лічбавая дзяржава», «Лічбавы суверэнітэт».

Так, у ходзе выканання падпраграмы **«Эканоміка даных»** будуць вырашацца задачы па прадастаўленні паслуг сувязі, якія адпавядаюць патрабаванням новых эканамічных фарматаў і стандартаў якасці жыцця; павышэнні якасці даных дзяржаўных інфармацыйных рэсурсаў для падтрымкі прыняцця кіраўніцкіх рашэнняў па эканамічных, сацыяльных і іншых пытаннях развіцця дзяржавы; укараненні прыкладных лічбавых рашэнняў для дзяржавы, грамадзян і бізнесу, у тым ліку з ужываннем тэхналогіі ШІ.

Задачамі падпраграмы **«Лічбавая дзяржава»** выступаюць устанаўленне новай якасці партнёрскіх адносін «дзяржава – грамадства» і дасягненне «нулявой бюракратыі».

У прыватнасці, у адпаведнасці з гэтай падпраграмай будуць рэалізаваны **скразныя праекты рэспубліканскага ўзроўню па прынцыпе «дзяржава ў кішэні»**.

ДАВЕДКА PRAVO.BY

«Дзяржава ў кішэні» – комплекс праектаў, агульная мэта якіх заключаецца ў забеспячэнні прэвентыўнага электроннага абслугоўвання грамадзяніна зыходзячы з яго бягучага статусу, патрэб і падзей. У кантэксце азначанай задачы прадугледжваецца павышэнне якасці лічбавых сэрвісаў для насельніцтва і бізнесу шляхам стварэння «лічбавых асістэнтаў» у значных жыццёвых (дзелавых) сітуацыях. Гэтая ініцыятыва прадугледжвае перавод у лічбавы выгляд шэрагу запатрабаваных жыццёвых (дзелавых) сітуацый і адміністрацыйных працэдур (пры наяўнасці), якія іх суправаджаюць, напрыклад такіх, як: рэгістрацыя нараджэння дзіцяці (народжанага ў грамадзян Рэспублікі Беларусь); паступленне ва ўстанову адукацыі; заключэнне дагавораў абслугоўвання жылых памяшканняў; арэнда нерухомай маёмасці; купля-продаж транспартнага сродку (уключаючы рэгістрацыю транспартных сродкаў)

Падпраграма «**Лічбавы суверэнітэт**» заклікана вырашыць задачу па фарміраванні імпартанезалежнай экасістэмы праграмнага забеспячэння.

Дакументам таксама **вызначаны комплекс з 21 мерапрыемства**, якія будуць здзейснены ў рамках дзяржпраграмы. Да іх аднесены:

- абсталяванне шматкватэрных дамоў і аб'ектаў юрыдычных асоб сістэмамі лічбавага відэакантролю («Відэакантроль»), у тым ліку з ужываннем сэрвісу відэааналітыкі на аснове алгарытмаў штучнага інтэлекту і машыннага зроку;
- стварэнне Дзяржаўнай лічбавай платформы падатковых органаў;
- стварэнне сістэмы аўтаматычнай інтэлектуальнай апрацоўкі масіваў неструктураваных даных спецыяльнага прызначэння;
- стварэнне Дзяржаўнай інфармацыйнай сістэмы «Аздараўленне насельніцтва» і інш.

На рэалізацыю дзяржпраграмы плануецца накіраваць 1 080 311 707,6 рублёў.

«З улікам таго, што Дзяржаўнай праграмай прадугледжваецца пераход ад мадэлі электроннага ўрада да мадэлі лічбавай дзяржавы, што прадугледжвае кардынальную перабудову працэсаў кіравання дзяржаўнымі данымі і змяненне падыходаў да пабудовы лічбавай экасістэмы партнёрскіх адносін дзяржавы і грамадства, яе вынікі таксама акажуць станоўчы ўплыў на дасягненне большасці Мэтаў устойлівага развіцця на перыяд да 2030 года, у тым ліку ў сферах аховы здароўя, адукацыі, забеспячэння экалагічнай устойлівасці населеных пунктаў і іншых», – гаворыцца ў тэксце дакумента.

Пастанова ўступіла ў сілу 1 студзеня 2026 г.

Крыніца: <https://pravo.by/novosti/novosti-pravo-by/2026/january/91833/> – Нацыянальны прававы Інтэрнэт-партал Рэспублікі Беларусь

Source URL:

<https://mpt.gov.by/gosudarstvennaya-programma-cifrovoe-razvitie-belarusi-na-2026-2030-gody>